

Kap tal-Oppożizzjoni

Leader of the Opposition

9 ta' Marzu 2017

L-Awditur Ġenerali
Is-Sur Charles Deguara
Uffiċċju tal-Awditur Ġenerali
Floriana

Sur Deguara,

Peress illi:

1. Fi Frar 2017, il-Gvern habbar illi ffirmat l-kuntratt ma' DB San Ġorġ Property Limited ("DBSG" jew "l-Offerent") fejn għadda b'titolu ta' ċens l-art fejn illum hemm l-Istitut tal-Istudji Turistiċi (ITS) kif ukoll l-art tal-madwar kif deskritta fil-kuntratt "*Publication of Contract between the 'Government of Malta' Represented by 'Government Property Department' and DBSG u l-pjanti anċillari annessi mal-istess imsemmi kuntratt;*
2. Ma jeżisti l-ebda dubju li dan is-sit huwa fost l-iprem siti li għandu l-Gvern, fil-qalba tal-aktar parti f'Malta mfittxija għal finijiet ta' żvilupp, tant li ż-żona hija magħrufa bħala l-*Golden Mile* ta' pajjiżna;
3. Jeżistu dubji dwar jekk il-proċess li wassal għall-iffirmar ta' dan il-kuntratt, fid-diversi stadji tiegħu, kienx imsejjes fuq il-prinċipju ta' governanza tajba;
4. Jeżisti thassib anki minn diversi korpi kostitwiti u assoċjazzjonijiet dwar jekk il-prinċipju ta' trasparenza u ekwità ġewx applikati b'mod ugwali ma' dawk kollha li setgħu kienu interessati;
5. Jeżistu dubji wkoll dwar jekk il-*premium* li qed iħallsu DBSG jirriflettix il-valur tal-art, aktar u aktar meta tqis l-iskop għaliex se tintuża l-art;
6. Jeżistu dubji dwar l-andament u l-proċedura addottata mill-ħruġ tal-RFP sal-iffirmar tal-kuntratt.

U peress illi tali proċess kellu jitmexxa skont ir-Regolamenti dwar l-Akkwist Pubbliku, fejn:

7. Artikolu 39 tal-Legislazzjoni Sussidjarja, LS 174.04 tal-istess Regolamenti jistipola illi:

“(1) Awtoritajiet kontraenti għandhom jittrattaw operaturi ekonomiċi b’mod ugwali u mingħajr diskriminazzjoni u għandhom jaġixxu b’mod trasparenti u proporzjonali.

(2) L-Offerent għandu jiġi magħżul b’mod trasparenti u skont il-proċedura preskritta.

(3) Id-disinn tal-akkwist pubbliku ma għandux isir bl-intenzjoni li jeskludi mill-kamp tiegħu ta’ applikazzjoni dawn ir-regolamenti jew li b’mod artifiċjali jnaqqas il-kompetizzjoni. Il-kompetizzjoni titqies li giet imnaqqsa b’mod artifiċjali meta d-disinn tal-akkwist pubbliku jsir bl-intenzjoni li jiffavorixxi b’mod ingustifikat jew ikun ta’ żvantagġ għal ċerti operaturi ekonomiċi.”

u

- **Artikolu 1 tal-Legislazzjoni Sussidjarja, LS 174.04** ta’ l-istess Regolamenti fid-Dispożizzjonijiet Generali jistipola illi: *“offerti mhux konformi”* tfisser offerti li mhumiex evidenza ta’ kollużjoni jew korruzzjoni, jew li jinstabu konformi mad-dokumenti dwar l-akkwist, li jiġu riċevuti tard, offerti fejn ikun hemm li huma baxxi b’mod mhux normali mill-awtorità kontraenti.”

U peress illi:

8. Jekk il-Gvern ried jissalvagwardja l-aktar principju bażiku ta’ governanza tajba f’-*tenders* pubbliċi ma messu qatt **innegozja l-prezz wara illi l-Offerent kien tefa’ l-prezz tiegħu**. Jekk il-Gvern ma kienx kuntent bil-prezz mitfugh messu mexa mal-prassi stabbilita u regà ħareġ l-RFP mill-ġdid. Hekk isir fir-rigward ta’ trasferiment ta’ l-art, cioè, li meta l-valur minimu mixtieq u stabbilit mill-Gvern ma jintlaħaqx mill-Offerent, terġa’ tinħareġ sejha oħra għall-offerta;

9. Il-fatt li l-Gvern (permezz ta’ Projects Malta Ltd) għamel perjodu twil ħafna jinnegozja mal-Offerent **wara li giet sottomessa l-offerta finali** jkompli jikkonferma n-nuqqas ta’ tharis tal-imsemmija prassi. Fil-fatt jirriżulta illi l-proċess ta’ negozjati (meta dan suppost kien *tender* pubbliku) dam għaddej tnax-il xahar u dan jikkontrasta ferm ma’ x’għara fi proġetti simili ta’ akkwist ta’ art fil-madwar mingħand il-Gvern (e.g. Pender Place, Holiday Inn u art f’ San Gwann mibjugħa mill-Mimcol), fejn l-Offerent mhux talli ma nghatax l-opportunità illi jinnegozja l-prezz mitfuh orġinarjament talli kien mitlub iħallas l-*premium* sħiħ f’temp ta’ ftit ġimgħat;

10. Jekk il-Gvern verament ried illi jistabbilixxi *minimum value* indipendenti li jservi bhala direzzjoni u gwida għall-offerenti, il-principju ta’ governanza tajba u ta’ trasparenza kien jitlob illi tali eżerċizzju kellu jsir qabel inharget l-RFP u mhux wara illi kienet ħarget, għalqet u saħansitra giet agġudikata. Skond il-prassi stabbilita tali sejhiet għall-offerti għal trasferiment tal-art għandhom jinkludu l-*minimum value* stabbilit b’mod indipendenti mill-Gvern u dan għandu jiġi inkluz fid-dokument tal-RFP nnifsu biex b’hekk ikun magħruf b’mod trasparenti u miftuh il-valur minimu mistenni mill-offerenti. Dan ikompli jindika li l-parametri tal-kuntratt ġew negozjati **wara li giet sottomessa l-offerta finali**;

11. **Huwa evidenti li l-hlas u l-payment terms illi l-Gvern ta lill-Offerent huma ferm 'il bogħod mill-potenzjal kummerċjali ta' dan is-sit.** Dan wara li sar magħruf li b'kollox, DBSG ser iħallsu ħmistax-il miljun ewro (€15m) għas-sit u mhux sittin miljun ewro (€60m) kif intqal mill-Gvern. Terga, l-Offerent se ħallas **bħala upfront payment l-ammont ridikolu ta' hames miljun ewro (€5m).**

12. Johrog' ċar ukoll illi **l-prezz miftiehem bejn il-Gvern u l-Offerent ma jissodisfax l-interess pubbliku** anki għaliex, meta wiehed iqabbel il-prezz li se jħallas DBSG għall-art in kwistjoni ma' artijiet oħra fl-inħawi (anke dawk li m'ħumiex fil-*Golden Mile*) u li ġew mgħoddija lil terzi mill-Gvern wara proċess ta' tender pubbliku, jirriżultaw differenzi kbar. Fil-każ ta' siti oħra, anki li jinsabu f'lokalitajiet ferm anqas prestigġjużi, il-prezz li tħallas għalihom kien ferm għola.

13. L-ispiza enormi li l-Gvern se jidhol għaliha biex inehħi l-ITS minn fuq dan is-sit biex dan jingħata lil DBSG ukoll tqajjem tħassib. Hekk kif kien mistqarr fil-Parlament, ir-rilokazzjoni tal-ITS minn Pembroke għal Smart City se tiġi tiswa lill-Gvern minimu ta' erbgħa u sebgħin miljun ewro (€74m) li jridu jithallsu f'temp qasir għaliex f'dan iż-żmien irid jibda x-xogħol fuq il-progett ta' DBSG. Għaldaqstant dan jesponi bl-aktar mod ċar in-nuqqas ta' vijabbiltà ta' dak li ftiehem il-Gvern, fejn: **mingħand DBSG se jiġbor €5m upfront payment u €10m fuq medda ta' seba' snin mingħajr imgħax, filwaqt li biex jirriloka l-ITS minn Pembroke għal Smart City se jħallas €74m f'perjodu ħafna iqsar.**

14. It-titolu u s-sustanza tal-RFP illi hareġ il-Gvern kienet tali illi faċli jiżgwida lil min kellu jew seta' kellu interess illi jitfa' l-offerta u dan peress illi kien jaqra "*Request for Tender Proposals for the Design, Build and Operation of an upmarket mixed tourism and leisure development in St George's Bay, St Julian's*". **Mit-titolu m'hemm ebda indikazzjoni tal-intenzjoni li l-art pubblika tintuża għal skop ta' żvilupp residenzjali.** Dan jidher li jmur kontra Subartikolu 3 ta' Artikolu 39 tal-Legislazzjoni Sussidjarja, LS 174.04 Regolamenti dwar l-Akkwist Pubbliku illi tgħid illi:

(3) Id-disinn tal-akkwist pubbliku ma għandux isir bl-intenzjoni li jeskludi mill-kamp tiegħu ta' applikazzjoni dawn ir-regolamenti jew li b'mod artifiċjali jnaqqas il-kompetizzjoni. Il-kompetizzjoni titqies li għet imnaqqsa b'mod artifiċjali meta d-disinn tal-akkwist pubbliku jsir bl-intenzjoni li jiffavorixxi b'mod ingustifikat jew ikun ta' żvantagg għal ċerti operaturi ekonomiċi."

15. L-importanza tat-titolu jrid jitqies ukoll fil-kuntest li l-Gvern għamel prezz ta' għaxart elef ewro (€10,000) biex min hu interessat jixtri d-dokument tal-RFP. Minbarra l-fatt li prezz għoli bħal dan imur kontra l-ispirtu tal-Legislazzjoni Sussidjarja, LS 174.04 Regolamenti dwar l-Akkwist Pubbliku, minnu nnifsu **l-prezz flimkien mat-titolu setgħu wasslu biex jiddgħajef l-interess tal-offerenti prospettivi,** xi haġa li indubbjament ma kenetx fl-interess tal-Gvern. Fil-fatt dan jidher ċar minn-numru estrament baxx ta' dokumenti li ngabru u offerti li ġew mitfugħa, speċjalment meta tqis il-potenzjal tas-sit. Wiehed allura jistaqsi wkoll għaliex l-offerenti potenzjali ma ngħatawx l-opportunità illi jingħataw draft tal-RFP sabiex ikunu jistgħu

jarawha u jekk sussegwentament ikollhom l-interess illi jissottomettu l-offerta tagħhom ihallsu l-ghaxart elef ewro (€10,000) u dan skont il-prassi stabbilita u użata għal dawn l-aħħar snin. Terġa, in-nuqqas ta' kjarizza u trasparenza joħroġ ukoll mill-fatt li l-RFP ma kienx jinkludi abbozz tal-kuntratt bil-kundizzjonijiet tal-emfitwesi sabiex l-offerenti jkunu jafu b'mod ċar x'inhum mistenni minnhom u b'hekk tiġi assigurata t-trasparenza u l-ekwità;

16. Huwa stramb kif **il-format illi intuża f'din l-RFP huwa għal kollox differenti minn dak illi jintuża s-soltu** fejn jidhrol it-trasferiment tal-art tal-Gvern. Normalment, talli sejhiet għall-offerti kienu jinkludu *project description* dettaljata, il-kundizzjonijiet kollha marbuta mat-trasferiment tal-art u l-valur minimu mistenni minn l-offerent. Din l-RFP la kien fih *project description* dettaljata, la kien fih il-kundizzjonijiet kollha marbuta mat-trasferiment tal-art u lanqas il-valur minimu mistenni mill-offerent. Barra minn hekk, tradizzjonalment, kull ma kien ikun mitlub mill-offerent kien illi jimla l-prezz fl-ispazju allokat u jelenka proposti addizzjonali li seta' kellu f'pagna separata. Dan il-format kien jassigura trasparenza u ugwaljanza fost l-offerenti kollha, fejn mhux biss l-offerent kien ikun jaf mill-bidu x'qed jistenna minghandu l-Gvern u x'inhuma l-kundizzjonijiet, imma anke l-kumitat ta' evalwazzjoni kien iqabbel *like with like*.

17. Huwa ta' thassib ukoll kif, qabel ma ġie ffirmat il-kuntratt fi Frar 2017, **l-Offerent kien diġa għalaq numru ta' "Booking Agreements" ma' xerrejja prospettivi** u dan qabel lanqas biss kien għad għandu t-titolu tal-art u allura dan jindika illi l-Offerent kien jaf minn qabel illi l-offerta sottomessa minnu kienet se tiġi aċċettata mill-Gvern u dan minkejja illi l-proċess suppost kien għadu għaddej.

18. Jirriżulta ukoll illi **l-proġett hekk kif ġie sottomess mill-Offerent jmur kontra l-Local Plan eżistenti kif ukoll lanqas josserva l-kundizzjonijiet tal-FAR Policy** (vide "A Planning Policy Guide on the Use and Applicability Of the Floor Area Ratio (FAR)", May 2014 point 7.2, 7.10 and 7.14);

19. Jirriżulta illi ai termini ta' Leġislazzjoni Sussidjarja, LS 174.04 Regolamenti dwar l-Akkwist Pubbliku, **Projects Malta m'għandiex l-istanding neċessarju fil-liġi** biex toħroġ, tevalwa u taġġudika RFPs unilateralmnt waħedha u minghajr l-involviment tad-Dipartiment tal-Kuntratti, u dan peress illi *Projects Malta* huwa elenkat taħt it-Tieni Skeda li tfisser illi bhala awtorità kontraenti taqa' taħt il-Kompetenza tad-Dipartiment tal-Kuntratti;


20. Għaldaqstant dan il-proċess kien jirrikjeda illi d-deċiżjoni dwar it-trasferiment tal-art tghaddi għall-approvazzjoni tal-Parlament, haġa illi ma saritx;

Għalhekk qed nitlob lill-Uffiċċju tal-Awditur Ġenerali sabiex jinvestiga s-segwent:

1. Jekk il-proċess tat-trasferiment ta' l-art in kwistjoni ssalvagwardjax u sarx a bażi tal-prinċipji ta' **governanza tajba**, kemm fil-hruġ u fl-aġġudikazzjoni tal-*Request for Tender Proposals (RFP)* kif ukoll fil-kuntratt iffirmat innifsu.

2. Jekk il-proċess tat-trasferiment tal-art in kwistjoni ssalvagwardjax il-principji ta' **trasparenza u ekwità** u jekk il-proċess assigurax illi l-offerenti potenzjali kollha ġew trattati b'mod ugwali u bl-istess proporzjon, kemm fil-ħruġ u fl-aġġudikazzjoni tal-Request for Tender Proposals (RFP) kif ukoll fil-kuntratt iffirmat innifsu.
3. Jekk artikolu 39 tal-Legislazzjoni Sussidjarja, LS 174.04 Regolamenti dwar l-Akkwist Pubbliku ġiex osservat.
4. Jekk artikolu 1 tal-Legislazzjoni Sussidjarja, LS 174.04 Regolamenti dwar l-Akkwist Pubbliku fid-Dispożizzjonijiet Ġenerali ġiex osservat.
5. Jekk kienx hemm negozjati bejn il-Gvern u DBSG wara li ġiet sottomessa l-offerta finali.
6. Jekk b'dan il-ftehim il-poplu Malti ġabx l-aħjar dħul possibbli minn dan is-sit ta' valur għoli hafna meta wiehed iqis li jiffirma parti mill-*Golden Mile* ta' Malta.
7. Jekk dan il-proġett hux se jesponi lit-*taxpayer* Malti u Ghawdxi għal telf materjali in vista tal-fatt illi huwa pubblikament magħruf illi l-rilokazzjoni tal-ITS minn Pembroke għal Smart City se tiswa lill-Gvern minimu ta' €74 miljun, ammont illi huwa ferm oghla mill-€15-il miljun illi l-Offerent se jhallas lill-Gvern.
8. Jekk l-andament u l-proċedura addottati fil-proċess kollhu li wassal għall-kuntratt u l-fatt illi ai termini ta' Skeda 2 tal-Legislazzjoni Sussidjarja, LS 174.04 Regolamenti dwar l-Akkwist Pubbliku, Projects Malta Ltd m'għandiex l-*standing* neċessarju fil-liġi biex toħroġ, tevalwa u taggudika RFPs unilaterament wahedha u mingħajr l-involviment tad-Dipartiment tal-Kuntratti, jirrendux il-kuntratt iffirmat ivvizzjat.
9. Jekk it-trasferiment osservax il-provedimenti ta' Kapitolu 268 Att dwar it-Trasferiment ta' Artijiet tal-Gvern.

Qiegħed nikkopja b'din l-ittra liċ-Chairman tal-PAC, l-Onorevoli Tonio Fenech, sabiex fl-ewwel opportunità xierqa jara li din l-ittra tiġi mgħoddija wkoll lilek formalment mill-PAC skont il-proċedura stabbilita sabiex inti tkun tista' tmexxi bl-investigazzjoni tiegħek.



Simon Busuttil
Kap tal-Oppożizzjoni

cc. Onorevoli Tonio Fenech, Chairman, Public Accounts Committee